

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvyaē yuddhakāṇḍē*  
**॥ daśādhikaśatatamaḥ sargaḥ ॥**

*This document has been prepared by*  
*Sunder Kidāmbi*  
*with the blessings of*  
*śrī raṅgarāmānuja mahādēśikan*  
*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ daśādhikaśatatamaḥ sargaḥ ॥

rāvaṇasya strīṇāṃ vilāpaḥ

rāvaṇaṃ nihataṃ śrutvā  
rāghavēṇa mahātmanā |  
antaḥpurād viniṣpētū  
rākṣasyaḥ śōkakarśitāḥ ॥ 6.110.1 ॥

vāryamāṇāḥ subahuśō  
vēṣṭantyaḥ kṣitipāṃsuṣu |  
vimuktakēśyaḥ śōkārtā  
gāvō vatsahatā iva ॥ 6.110.2 ॥

uttarēṇa viniṣkramya  
dvārēṇa saha rākṣasaiḥ |  
praviśyāyōdhanaṃ ghōraṃ  
vicinvantyō hataṃ patim ॥ 6.110.3 ॥

āryaputrēti vādinyō  
hā nāthēti ca sarvaśaḥ |  
paripētuh kabandhāṅkāṃ  
mahīṃ śōṇitakardamām ॥ 6.110.4 ॥

tā bāṣpaparipūrṇāksyō  
 bhartṛśōkaparājitāḥ |  
 kariṇya iva nardantyaḥ  
 karēṇvō hatayūthapāḥ || 6.110.5 ||

dadrśustā mahākāyaṃ  
 mahāvīryaṃ mahādyutim |  
 rāvaṇaṃ nihaṭaṃ bhūmau  
 nīlāñjanacayōpamam || 6.110.6 ||

tāḥ patim sahasā dṛṣtvā  
 śayānaṃ raṇapāṃsuṣu |  
 nipētustasya gātrēṣu  
 cchinnā vanalatā iva || 6.110.7 ||

bahumānāt pariṣvajya  
 kācidēnaṃ rurōda ha |  
 caraṇau kācidālambya  
 kācit kaṇṭhē'valambya ca || 6.110.8 ||

utkṣīpya ca bhujau kācid  
 bhūmau suparivartatē |  
 hatasya vadaṇaṃ dṛṣtvā  
 kācinmōhamupāgamat || 6.110.9 ||

kācidaṅkē śiraḥ kṛtvā  
 rurōda mukhamīkṣatī |  
 snāpayantī mukhaṃ bāṣpai -  
 stuṣārairiva paṅkajam || 6.110.10 ||

ēvamārtāḥ patim dr̥ṣṭvā  
rāvaṇam nihataṃ bhuvi |  
cukruśurbahudhā śōkād  
bhūyastāḥ paryadēvayan || 6.110.11 ||

yēna vitrāsitaḥ śakrō  
yēna vitrāsitō yamaḥ |  
yēna vaiśravaṇō rājā  
puṣpakēṇa viyōjitaḥ || 6.110.12 ||

gandharvāṇāmṛṣṭīnām ca  
surāṇām ca mahātmanām |  
bhayaṃ yēna raṇē dattaṃ  
sō'yaṃ śētē raṇē hataḥ || 6.110.13 ||

asurēbhyaḥ surēbhyo vā  
pannagēbhyo'pi vā tathā |  
bhayaṃ yō na vijānāti  
tasyēdaṃ mānuṣād bhayam || 6.110.14 ||

avadhyō dēvatānām ya -  
stathā dānavarakṣasām |  
hataḥ sō'yaṃ raṇē śētē  
mānuṣēṇa padātinā || 6.110.15 ||

yō na śakyaḥ surairhantuṃ  
na yakṣairnāsuraistathā |  
sō'yaṃ kaścividivāsattvō  
mṛtyuṃ martyēna lambhitaḥ || 6.110.16 ||

ēvaṃ vadantyō rurudu -  
 stasya tā duḥkhitāḥ striyaḥ |  
 bhūya ēva ca duḥkhārtā  
 vilēpuśca punaḥ punaḥ || 6.110.17 ||

aśṛṅvatā tu suhrdāṃ  
 satataṃ hitavādinām |  
 maraṇāyāhṛtā sītā  
 rākṣasāśca nipātitaḥ |  
 ētāḥ samamidānīm tē  
 vayamātmā ca pātitaḥ || 6.110.18 ||

bruvāṇō'pi hitaṃ vākya -  
 miṣṭō bhrātā vibhīṣaṇaḥ |  
 dṛṣṭaṃ paruṣitō mōhāt  
 tvayā'tmavadhakāṅkṣiṇā || 6.110.19 ||

yadi niryātita tē syāt  
 sītā rāmāya maithilī |  
 na naḥ syād vyasanaṃ ghōra -  
 midam mūlaharaṃ mahat || 6.110.20 ||

vṛttakāmō bhavēd bhrātā  
 rāmō mitrakulaṃ bhavēt |  
 vayaṃ cāvidhavaḥ sarvāḥ  
 sakāmā na ca śatravaḥ || 6.110.21 ||

tvayā punarnṛśaṃsēna  
 sītāṃ saṃrundhatā balāt |

rākṣasā vayamātmā ca  
trayaṃ tulyaṃ nipātitaṃ || 6.110.22 ||

na kāmakāraḥ kāmaṃ vā  
tava rākṣasapuṅgava |  
daivaṃ cēṣṭayatē sarvaṃ  
hataṃ daivēna hanyatē || 6.110.23 ||

vānarāṇaṃ vināśō'yaṃ  
rākṣasānāṃ ca tē raṇē |  
tava caiva mahābāhō  
daivayōgādūpāgataḥ || 6.110.24 ||

naivārthēna ca kāmēna  
vikramēṇa na cājñayā |  
śakyā daivagatirlōkē  
nivartayitumudyatā || 6.110.25 ||

vilēpurēvaṃ dīnāstā  
rākṣasādhipayōṣitaḥ |  
kurarya iva duḥkhārtā  
bāṣpaparyākulēkṣaṇāḥ || 6.110.26 ||

|| ityārṣē śrīmadrāmāyaṇē vālmikiyē ādikāvyē  
yuddhakāṇḍē daśādhikaśatatamaḥ sargaḥ ||